

## QORTI TA' L-APPELL KRIMINALI

(Sede Inferjuri)

20 ta' Jannar, 1997

Imħallef:-

Onor. Vincent DeGaetano LL.D.

Il-Pulizija

versus

Carmelo Ābela

**Digriet Interlokutorju - Ċitazzjoni - Rikors ta' Appell**

*L-espressjoni "digriet interlokutorju" uzata fl-artikolu 415 tal-Kodiċi Kriminali tinkludi ukoll dawk il-provvedimenti li jistgħu jissejhu aktar korrettement sentenzi preliminari u li jidderimu, fost hwejjeg ohra, eċċezzjonijiet preliminari bħalma hija l-eċċezzjoni tan-nullita' taċ-ċitazzjoni.*

*L-artikolu 415 gie interpretat li jfisser li meta jkun hemm appell mill-meritu tall appell jinkludi anke appell mid-digrieti interlokutorji kollha preċedenti, għalkemm fir-rikors ta' l-appell ma jkunx hemm appell specifiku minn dawk id-digrieti. Dan ifisser li għalkemm ma tkunx intalbet specifikament ir-revoka jew il-varjazzjoni ta' xi wiehed jew aktar minn dawk id-digrieti interlokutorji, l-appellant jista', fir-rikors, iqanqal mill-gdid punt li jkun gie deċiz b'xi wiehed jew aktar minn dawk id-digrieti, b'mod għalhekk li dak it-tqanqil ikun jammonta għal appell minn dak id-digriet jew*

*dawk id-digrieti. Mill-banda l-ohra, jekk fir-rikors ma jissemma xejn li jirreferi ghal xi punt deciz preliminarjament, ma jistax jinghad li l-appellant ikun qed jappella minn xi digriet interlokutorju.*

*Hi gurisprudenza ormai pacifika li l-Qorti ta' l-Appell Kriminali ma tistax tiehu konjizzjoni ta' ragunijiet ta' l-appell, ossia ta' aggravji li ma jkunux gew imsemmija fir-rikors ghax altrimenti jigi stultifikat wiehed mill-paragrafi ta' l-artikolu 419 (1) tal-Kodiċi Kriminali.*

### Il-Qorti:-

Rat l-imputazzjoni migjuba mill-Pulizija Esekuttiva fuq talba tad-Dipartiment tax-Xoghlijiet Pubblici kontra Carmelo Abela talli f'Dawret Hal Ghaxaq, Hal Ghaxaq, ghamel xoghol ta' bini minghajr il-permessi necessarji tal-P.A.P.B.; l-Ewwel Qorti kienet ukoll mitluba li barra milli taghti l-piena, tordna lill-hati li jnehhi l-inkonvenjent li bih saret il-kontravvenzjoni, li jesegwixxi l-ligi fi zmien sufficjenti, kif jigi stabbilit mill-Qorti, taht piena ta' ammenda ta' mhux izjed minn hamsa u ghoxrin lira ghal kull gurnata fin-nuqqas;

Rat is-sentenza tal-Qorti tal-Magstrati (Malta) tas-27 ta' Frar, 1996 li biha dik il-Qorti sabitu hati ta' l-imputazzjoni dedotta kontra tieghu, ikkundannatu ghal "ammonizzjoni u reppresjoni" (*recte*: canfira u twiddiba) u ordnatlu li fi zmien tliet xhur iwaqqa' l-konstruzzjoni li saret bi ksur tal-ligi (konsistenti skond l-istess sentenza filli "l-imputat saqqaf parti mill-bitha ta' wara, kif jidher fuq l-annessa pjanta") u li jottempra ruhu mal-ligi taht penali ta' hamsa u ghoxrin lira (Lm25) kuljum fin-nuqqas;

Rat ir-rikors ta' appell ta' l-istess Carmelo Abela minnu pprezentat fl-1 ta' Marzu, 1996, li bih talab ir-revoka ta' l-

imsemmija sentenza;

Rat l-atti kollha tal-kawza; semgħet il-provi u t-trattazzjoni tal-partijiet; ikkunsidrat:

Qabel xejn il-Qorti ser tiddisponi mill-kwistjoni ssollewata mill-appellant fl-udjenza ta' l-10 ta' Settembru, 1996. F'dik l-udjenza l-abbli difensur ta' l-appellant irregistra dan il-verbal:

“Dr. Joseph Brincat jiddikjara li *ai termini* ta' l-artikolu 415 (4) tal-Kap. 9, l-appell jinkludi ukoll appell mid-deċiżjoni preliminari dwar kif inhi fformulata ċ-ċitazzjoni u konsegwentement is-sentenza”;

Is-sentenza preliminari li għaliha qed jirreferi l-appellant hi dik tat-30 ta' Marzu, 1993 li biha l-Ewwel Qorti kienet ċaħdet eċċezzjoni preliminari (registrata fl-udjenza ta' l-20 ta' Mejju, 1992) li kienet tgħid hekk:

“Dr. Brincat preliminarjament jeċċepixxi li kif dedotta ċ-ċitazzjoni m'hemmx indikazzjoni tal-fatt kriminuz speċifikatament għal-liema post qed tirreferi u jekk ikun (hemm) eventwali kundanna fejn għandu jsiru x-xoghlijiet”;

Din evidentement kienet intiza bħala eċċezzjoni ta' nullita' taċ-ċitazzjoni. L-Ewwel Qorti, bis-sentenza tagħha preliminari imsemmija irrespingiet din l-eċċezzjoni. Issa, ma hemmx dubbju li l-espressjoni “digriet interlokutorju” użata fl-artikolu 415 imsemmi tinkludi ukoll dawg il-provvedimenti li jistgħu jissejhu aktar korrettement sentenzi preliminari u li jidderimu, fost hwejjeg oħra, eċċezzjonijiet preliminari bħalma hija l-eċċezzjoni tan-nullita' taċ-ċitazzjoni (ara, f'dan is-sens, is-sentenza mogħtija mill-kompjant Imħallef J. Flores fit-12 ta' Marzu, 1970 fil-kawza fl-ismijiet Joseph C. Camilleri vs Perit

**Herbert Crockford A. & C.E.).** Is-subartikolu (4) ta' l-imsemmi artikolu 415 jipprovdi li:

“L-appell mill-meritu tal-kawża jgħib mieghu l-appell mid-digrieti interlokutorji, għalkemm dawn id-digrieti ma jkunux ġew msemmijin speċifikatament”;

Din id-disposizzjoni giet interpretata li tfisser li meta jkun hemm appell mill-meritu tali appell jinkludi anke appell mid-digrieti interlokutorji kollha preċedenti, għalkemm fir-rikors ta' l-appell ma jkunx hemm appell speċifiku minn dawk id-digrieti (ara, per eż. **Avv. Dr. Joseph Desira Buttigieg vs Emmanuele Cossai et**, 29/11/58, *Kollezz. Vol. XLII.IV.1526, 1532*). Dan ifisser li għalkemm ma tkunx intalbet speċifikatament ir-revoka jew il-varjazzjoni ta' xi wiehed jew aktar minn dawk id-digrieti interlokutorji l-appellant jista', fir-rikors, iqanqal mill-ġdid punt li jkun gie deċiż b'xi wiehed jew aktar minn dawk id-digrieti, b'mod għalhekk li dak it-tqanqil ikun jammonta għal appell minn dak id-digriet jew dawk id-digrieti. Mill-banda l-oħra, jekk fir-rikors ma jissema xejn li jirreferi għal xi punt deċiż preliminarjament, ma jistax jinghad li l-appellant ikun qed jappella minn xi digriet interlokutorju. Infatti l-artikolu 415 (4) irid jinqara flimkien ma' l-artikolu 419 (1) tal-Kodiċi Kriminali li jgħid x'għandu jkun fih, taht piena ta' nullità, ir-rikors ta' appell. Fost dawn ir-rekwiziti hemm “ir-raġunijiet ta' l-appell”, u hi ġurisprudenza ormai paċifika li din il-Qorti ma tistax tiehu konjizzjoni ta' raġunijiet ta' l-appell, ossia ta' aggravji, li ma jkunux ġew imsemmija fir-rikors għax altrimenti jiġi stultifikat wiehed mill-paragrafi ta' l-artikolu 419 (1) imsemmi. Minn eżami akkurat tar-rikors ta' appell, din il-Qorti tikkonkludi li ma hemm xejn fih li b'xi mod jirreferi jew jista' jiġi rrikollegat ma' l-eċċezzjoni preliminari u/jew mad-digriet mogħti fuqha. Kien ikun biżżejjed, per eżempju, li kieku l-appellant qal fir-rikors tieghu li e-ċitazzjoni kienet nulla jew li l-imputazzjoni kif miġjuba hi b'xi mod difettuża. Għalhekk il-Qorti qed tiddeċidi li

fil-każ in diżamina ma sar ebda appell mid-digriet interlokutorju tat-30 ta' Marzu, 1993;

L-aggravju ta' l-appellant hu bażikament li dak li ghamel ma kien jirrekjedi ebda permess u konsegwentement ma jistax jinstab hati li kiser il-liġi. Mill-provi jirriżulta li l-appellant saqqaf parti sostanzjali mill-bitha li tiġi fuq wara tar-residenza tiegħu "St. Mary House", Dawret Ghaxaq, Ghaxaq. Dan sar permezz ta' *canopy* tal-konkrit kif ukoll billi nbriet *box-room* fl-istess bitha. Dan il-bini mhux biss ma kienx kopert bil-permess mehtieg, iżda addirittura jidher li jmur kontra dak li jiddisponi l-artikolu 97 (n) tal-Kodiċi tal-Liġijiet tal-Pulizija, tant li meta f'xi żmien fl-1994 l-appellant applika ma' l-Awtorita` ta' l-Ippjanar biex jirregolarizza l-posizzjoni tiegħu, l-applikazzjoni tiegħu giet miċhuda peress li "*proposed additions encroach on back yard*" (ara Dok "R" a fol. 30 ta' l-atti). Ghalhekk, irrispettivament minn jekk ir-residenza in kwistjoni tinsabx fil-qalba tar-rahal jew le, il-kostruzzjoni in kwistjoni saret bi ksur tal-liġi. L-appell jirrasenta l-fieragh;

Għall-motivi premessi tiċhad l-appell u tikkonferma s-sentenza appellata.

---